

Ýaşuly mugallymlaryň döwletli maslahaty

Category: Kitapcy, Pedagogika we edep-terbiýe

написано kitapcy | 22 январа, 2025

Ýaşuly mugallymlaryň döwletli maslahaty **ÝAŞULY MUGALLYMLARYŇ DÖWLETLI MASLAHATY**

Nesibe diýleni geň zat! Oslamadyk ýerinden çykaryberýär. Ýolagçy bolup eýlä-beýlä geçsem-de, şu çaka çenli Çärjew şäheriniň köçelerine dabanyň kakmandy. Lebaba myhman bolaryň diýip oýuma gelmeýärdi. Ine, Lebap ili! Ine, nesibäniň gudraty!

Uzak ýoly külterläp gelen otly tigrini togtatdy. Jeýhunýň ýüzüňi sypap geçip gelyän şemaly boýy ýeten baglaryň ýapraklaryny ýuwaşja yralaýardy. Gülleriň ýüzüni irginsiz sypalaýardy. Wagondan düşen myhmanlaryň ýüzüni çyglyja howa ýelpeýärdi. Gojalyşan mugallymlaryň keýpine keýp goşup, göwünlerine joşgun berýärdi. Olar ikelläp görüşýärler. Saglyk-amanlyk alyşýarlar. Tanyşýarlar.

Öň görmedik şäheriňe ilkinji gezek aýak basanyňda, daş-töweregiňe höwes bilen syn edýärsiň. Köçelere görk berýän bagbossançylyga, rejeläp ekilen dürli güllere, al-ýaşyl öwüsýän gowaçaly meýdana gat-gat ymaratlara garanyňda, göwnüň galkynýar. Bularyň bary «Gözellik» diýen bir sözde jemlenýär. Gözelligi-de zähmet döredýär. Çärjew zähmet siňen, gözəl şäher eken.

Gojalar mugallymlar topar-topar bolup özlerine berkidilen awtobuslara mündüler. Boýnuzyn etrabyna tarap ugradyk. Aralyk ep-esli bar eken. DAI-niň depesi dürli yşykly maşyny ugrubir öňümize düşüp barýar. Her bir köçäniň çatrygynda iki-ikiden hormat garawuly dur. Bu ýaşuly mugallymlaryň hormat bilen garşylanýandygynyň nyşany. Sylagymyzyň ýetiriljegi turuwbaşdan belli boldy. Şol gidişimize Lebap welaýatynyň Boýnuzyn etrabyndaky pioner lagerinw baryp düşdük. Aýdym-sazyň owazy asmana galýar. Balalaryň lageri baglyk-bossanlyk. Çagalaryň

dynç alýan otaglary diýseň arassa, giň, owadan nagysly fabrik halyalary jaýyň içine görk berýär. Täze mebelleri, krowatlar, täze ýorgan-düşek çagalar üçin edilýän aladanyň uly tutumyna şaýat bolýar.

Lezzetli, bereketli saçak başyna çagyrdylar. Naharlajak ýerleri jaýyň üstündäki basdyрма eken. Çar tarapyň görnüşü dur. Gözýetimiň bar ýeri baglyk. Saçaklaryň üstü birkemsiz örtülipdir. Spirtsiz içgileriň sarysy gerekmi, goňury, çäýiň gögi gerekmi, garasy, çekdirme gerekmi, batyrma, içi kashirli, erikli, etli, ysy müşk kakýan palawmy, aý, garaz, göwnüň islän zady bar-da. Pisse-de köp, şanigiň maňzy-da azlyk etjek däl. Türkmen halkynyň nakylynda «Iýen-içeniň özüňki, gören-eşideniňden habar ber» diýilýäni hakdyr weli, bu ýerde Taňry myhmanlarynyň sylanyşyny, türkmen halkynyň myhmansöýerligini, açyk göwünlidigini, aada gylyklydygyny, güler ýüzlüdigini aýdasym geldi.

Saçak başynda, gör, näçe adamlar bilen tanyşdyk, dostlaşdyk. «Bir gün duz iýen ýeriňe-müň gün salamlary» ýadyňa düşüp dur. Welaýatlardan gelen delegatlara aýry-aýry hyzmat edildi. Aşly iliniň baştutany-da bir başga bolýar. Boýnuzyn etrap häkiminiň orunbasary Toýmyrat Ýaňybaýew, jemgyýetçilik iýmiti kärhanasynyň müdiri Rozyguly Öwezow iki gije-gündizi aýak üstünde geçirdiler. Lezzetli çäý-naharyň arasy kesilmedi. Gazanlar taganyň üstünden düşmedi. Toýmyratdyr Rozygulynyň özüleri çäý-nahar çekýän ýaşlar bilen deňme-deň hyzmat etdiler. Bu kiçigöwünligiň, sadalygyň, zähmetsöýerligiň alamaty. Myhmana hormat goýmakda türkmeniň döp-dessuryny dikeldendikleriniň alamaty. Şeýle baştutanlaryň beýleki etraplarda-da köpräk bolmagyny arzuw edýärsiň.

Maslahat başinji sentýabrda irden sagat 10:00-da başlandy. Maslahaty Türkmenistanyň Ministrler Kabinetiniň başlygynyň orunbasary, Lebap welaýatynyň häkimi Pirguly Ödäýew giriş sözi bilen açdy. Häkim Ministler Kabinetiniň başlygynyň orunbasary Muhammet Abalakowa söz berdi. Ýoldaş Abalakow Prezidentimiz Saparmyrat Türkmenbaşynyň ýaşuly mugallymlaryň döwlet maslahatyna gatnaşýanlara iberen gutlag hatyny okady. Gutkag el çarpyşmalar bilen garşy alyndy.

Saparmyrat Türkmenbaşynyň Täze bilim syýasatyny durmuşa geçirmegiň barşy we nobatdaky wezipeler hakynda Türkmenistanyň bilim ministri, professor Rejepguly Garaýewiň doklady diňlendi.

Söz nobaty Türkmenistanyň Weteranlar geňeşiniň başlygy, ýaşuly ýazyjy Seýitnyýaz Ataýewe ýetdi. Ol isle inžener, isle lukman, isle alym, haýsy kärde bolsa bolsun, olara «A» harpyndan başlap, durnukly bilim-terbiýe bereniň mugallymdygyny hiç bir ynsanyň inkär edip bilmejekdigini nygtady. Döwlet maslahatyna gatnaşyp oturanlaryň hemmesi diýen ýaly mugallymçylyk kärinde 30-50 ýyl işläner. Şol döwrüň içinde, gör, näçe görnükli adamlar ýetişdirilendir. Mertebesi belent Prezidentimiz Saparmyrat Türkmenbaşy ýaşuly mugallymlara uly sarpa goýup, ýaşuly mugallymlar bilen döwlet maslahatyny geçirmegi sargyt etdi. Bu waka mugallymlaryň durmuşynda görlüp-eşdilmedik wakadyr. Taryha girjek wakadyr. Täze Bilim syýasatyny üstünlikli amala aşyrmak üçin ýaşuly mugallymlaryň täze güýç bilen gujur-gaýratlaryny gaýgyrmajakdygyna Türkmenbaşymyz durky bilen ynanyar. Geljegimiz bolan ýaş nesli Watana wepaly, halkymyzy halayan, başarjaň, sowatly, döwlet işine ukyply, hünärine ussat, üç dili bilýän kadrlar edip ýetışdirmek ýaly belent işde ýaşuly mugallymlaryň bilini berk guşap, gaýrata galjagyna şübhe ýok. Muny garaşsyz, dünýewi döwletimiz, eziz Watanymyz, agzybir halkymyz talap edýär.

Ýaşuly mugallymlaryň onlarçasynyň çykyp gepledi. Olar özüleriniň iş tejribesi barasynda giňişleýin söz açdylar. Saparmyrat Türkmenbaşynyň Täze Bilim syýasatyny durmuşa geçirmek işine gaýratlaryny gaýgyrmajakdyklaryny aýtdylar.

Maslahatda Türkmenistanyň belent mertebeli Prezidenti Saparmyrat Türkmenbaşy ýüzlenme kabul edildi.

1995 ý.

Tatar ÜYŞMEKOW. Pedagogika we edep-terbiýe